


**Хай жа ўсе, усе, хто можа,  
Возьмуць свой кіёк дарожны,  
У край айчынны час ісці нам  
Вывучаць свой люд.**

Ф. Багшэвіч.

## МОВАЗНАЎСТВА



**Як слова  
наша  
адгукнецца**

Цяпер у друку можна сустрэць, відаць, не без уплыву рускай мовы, слова **аднойчы**, хоць у народных казках заўсёды было: **аднаго разу, аднаго летняга дня** (аднажды в летний день), **таго дня, тае вясы, таго году** (нароўні з прыназоўнікавымі формамі: у тую вясну, у той год). Такім чынам, для нашай мовы характэрна побач з прыназоўнікавымі формамі у тое лета, у тую нядзелю і беспрыназоўнікавы родны склон.

З гэтага беспрыназоўнікавага роднага склону, які служыць для абазначэння часу, вынікае і беспрыназоўнікавы родны склон даты: першага студзеня, Восьмага сакавіка, Першага мая (а не Першае мая). А між тым, у некаторых школах настаўнікі вымушаюць вучняў пісаць: дваццатае студзеня і гэтак далей.

У беларускай мове побач з формамі **кожны год, кожны**

**месяц, кожны тыдзень** (слова **кожны** + назоўнікі часовага значэння – дзень, ноч, гадзіна, хвіліна, мінута, секунда, сезон, квартал, дэкада, тыдзень, нядзеля ды іншыя) ужываюцца ў тым жа значэнні складаных слоў з пачатковым **што**: штогаду (штогод), штомесеца (штомесец), штодня (штодзень), штоднядзель і гэтак далей. Пашыраныя ў нас аналагічныя прыметнікі, назоўнікі: штотыднёвы, штотыднёвы.

Паглядзіце, як перакладаюцца на рускую мову такія прыслоўі:

штодэкадна – ежэдекадно, подекадно  
штодня, штодзённа – ежэдзённа, кождзённа, повседзённа.

Так вы засцеражаеце сябе ад розных штучных слоў, як **паўсядзённа** і г. д., якія гуляюць на старонках газет.

Працяг будзе.



# КУФЭРАК 15

Культурна-гістарычная ўкладка да "Рэгіянальнай газеты"

## ЎГОДКІ

Да 110-годдзя Казіміра Сваяка

## Вялікі паэт-духоўнік

Нядоўгае, але надзвычай творчае, насычанае ідэаламі духоўнасці і гуманізму, было жыццё нашага земляка, каталіцкага святара, паэта і публіцыста Казіміра Сваяка. Канстанцін Стаповіч, а гэта яго сапраўднае імя, нарадзіўся 19 лютага 1890 года ў вёсцы Барань на Астравеччыне ў працавітай сялянскай сям'і. Як і іншыя вясковыя дзеці, ён разам са сваім братам Альбінам (у будучым – грамадска-палітычным дзеячам Заходняй Беларусі) дапамагаў бацькам па гаспадарцы. Ужо ў маленстве пад уплывам пачутых казак, баск, хараства навакольнай прыроды пачынае фармавацца паэтычная натура Кастуся. Бацькі, дбайныя заможныя сяляне, марылі даць сваім дзецям добрую адукацыю і таму аддалі яго спачатку ў Свянцянскае гарадское вучылішча, пасля якога ён у 1908 годзе паступіў у Віленскую каталіцкую духоўную семінарыю. Там юнак упершыню сутыкнуўся з беларускім нацыянальна-вызвольным рухам, да якога далучыўся і ідэалам якога заставаўся верным усё сваё жыццё. У 1913 годзе ў газеце "Беларус", якая выходзіла тут жа, у Вільні, публікуюцца першыя вершы Казіміра Сваяка. А ў 1914 г., абараніўшы дыплом тэолага, ён накіроўваецца ў родныя мясціны служыць у касцёле вёскі Ключаны.

Там малады святар разгортае сярод парафіянаў культурна-асветніцкую працу, стварае хор, адкрывае ў вёсках сем беларускіх школ і нават настаўніцкія курсы. У 1916 годзе на базе Ключанскага хору, у які ўваходзіла блізу 40 чалавек, узнікае гурток беларускай моладзі "Хаўрус сваякоў", які ладзіць канцэрты, ставіць спектаклі, у тым ліку, напісаныя Казімірам Сваяком. Асаблівым поспехам сярод гледачоў карыстаецца яго драма "Янка Канцавы" і драматычная паэма "Купалле", заснаваная на

фальклорным матэрыяле. Такая грамадска-культурная дзейнасць святара, які да таго ж вёў свае казані ў роднай мове, не спадабалася вышэйшаму каталіцкаму кліру. Спачатку пайшлі папярэджанні, а затым і пераводы ў іншыя мясціны: у лістападзе 1916 г. – на Беласточчыну, у 1919 – на Берасцейшчыну, у 1920 – у Засвір каля Свянцян. Але і там, насуперак усяму, ён не пакідае сваёй асветніцкай дзейнасці. На жаль, пачынае прагрэсавальны хвароба на сухоты, і яму ўсё часцей і часцей даводзіцца выязджаць на лячэнне ў польскі курортны горад Закапанэ. Адчуваючы блізкасць свайго кону, ён яшчэ больш энергічна і апантэчна працуе не толькі ў грамадскім жыцці, уключыўшыся ў стварэнне новай нацыянальнай партыі – Хрысціянска-дэмакратычнай злучнасці (ХДЗ), але і на творчай нівё. Хочацца паспець ажыццявіць задуманае. У 1924 годзе ў Віленскім выдавецкім таварыстве выходзіць у свет яго галоўная кніга – зборнік вершаў "Мая ліра", змест якога прасякнуты духам пратэсту супраць сацыяльна-нацыянальнага ўціску беларускага народа, вераю ў перамогу добра, сілу роднай зямлі. У 20-я гады яго паэзію і шматлікія публіцыстычныя артыкулы друкуюць такія заходнебеларус-



Казімір Сваяк.

кія выданні, як "Наша думка", "Беларускі звод", "Новае жыццё", "Сялянская піва", "Беларуская крыніца". Шмат часу ён аддаў і падрыхтоўцы саліднага, на 320 старонак, малітоўніка для беларусаў-католікаў "Голас душы", які яшчэ пры яго жыцці паспеў выйсці ў друк. Трэба зазначыць, што ўсё сваё свядомае жыццё К. Сваяк вёў уласны дзённік. У 1932 годзе ён быў уласоблены ў кніжку "Дзеля майей мыслі, сэрца і волі", якая выйшла ў адной з друкарняў Вільні.

Памёр Казімір Сваяк 6 мая 1926 года на шпітальным ложку. Тут, у Вільні, на могілках Роса, на літаратурнай гарцы, ён і пахаваны.

Алесь ЦАДКО.



Вокладка кнігі К. Сваяка "Мая ліра".

## НА ВАШУ КНІЖНУЮ ПАЛІЦУ

Першы раз я ўбачыў маладзенькую, прыгожую і танючую, як былінка, Алу Клемянюк у далёкім ужо 80-м годзе. Ішло пасяджэнне літаратурнага аб'яднання "Купалінка", якое вёў незабыўны Генадзь Аляксандравіч Кахановіч. Чыталіся вершы, праходзіла вялае іх абмеркаванне. Было лета, недзе сяродзіна ліпеня, гарачыня і духата стала невыносная. Далі слова Але. Я не памятаю, што яна чытала, але да гэтага часу помню яе ўсмішку. Па-чалавечаму добрую, па-начому мудрую і адначасова іранічна-паблагліваю. Такой і ведаю яе амаль дваццаць гадоў.

Ала Клемянюк – паэт адметны, ні на каго не падобны. І ў гэтым зарука яе будучыні. Яна вельмі чулая (што важна) і паэтычная натура. Вершы свае не высеждае: яны самі ліюцца з глыбіні яе душы. Яна нясе ў беларускую літаратуру па-свойму асэнсаваныя тэмы, свой стыль, сваю арыгінальную і непаўторную манеру пісьма. І таму выданне яе твораў – падзея не выпадковая, а цалкам заканамерная.

Не веру ў ішчасце вечнае, ды мару, каб праз гады Сыноў маіх рукі надзейныя

Паднеслі маці вады.

Вось так проста і адначасова мудра заканчваецца адзін з вершаў Алы Клемянюк. І ў ім, мусіць, закладзена ўсё яе

жыццёвае крэда. Усюды і заўсёды, у першую чаргу, жанчына, маці, і ў гэтым яна бачыць свой жыццёвы сэнс, сваё прызначэнне. У яе вершах няма голай і барабаннай рыторыкі, непатрэбнага пафасу, выскубанай патэтыкі. Яны вельмі жаночыя і адначасова беларускія. Апошняму сцвярджэнню не патрэбна здзіўляцца, бо спецыфічнымі нацыянальнымі рысамі беларусаў з'яўляюцца сціпласць, прастата (не бытаць з халуйствам і прымітывізмам), дабрыня і чалавечнасць, на чым па сутнасці і трымаюцца вершы Алы Клемянюк. Яна паэт з цвёрдым грунтам пад нагамі, які стаіць на трох асновах, на трох кітах: любові да сваёй зямлі, свайго каханага і сваіх дзяцей. А гэта самыя моцны і надзейны падмурак.

Каб без каша і без граша Былі б ішчаслівыя, як дзеці, Тым фактам, што жывём на свеце,

Што кожны дзень для нас спярша...

У такіх вершах яна імкнецца надаць пэўным жыццёвым з'явам канкрэтныя філасофска-мастацкія абагульненні, пераасэнсаванні іх, паказаць іх пераемнасць, Боскую трываласць і непаўторнасць. Бо ўсё пачынаецца з чалавечай любові і кахання. І, мусіць, менавіта таму гэтымі пачуццямі напоўнены ўсе вершы паэткі. Яны дамінуюць скрозь і ўсю-

### Прага да святла

Лічым мы сябе юнакамі,  
А цяжкія лічы гадоды  
Пераспелымі жалудамі  
Ападаюць са ступам на дол...

Пімен Панчанка

Яны  
не ведалі  
мяне...

Вершы



Вокладка кнігі А. Клемянюк.

ды. Гэта своеасаблівы мастацкі і эстэтычны прыныцы яе жыцця, яе поглядаў і мары.

Не губляйце пшчоту, Дабрыню беражыце. У гадзіны турботы Пра каханне кажыце...

Вершы Алы Клемянюк насычаны вялікай эмацыйнасцю і вобразнай шчодрасцю. У яе творах няма абстрактна-зацёмненых, незразумелых для чытача вобразаў-сімвалаў. У яе адметны і непаўторны моўны рытм, яскравае метафарычнае мысленне.

Надыходзіць вечар зімні, Маразыны, сіні-сіні.

Злева – вокнаў жоўты колер,

Справа – лес ды бела поле.

лугам ішла Купала" і шматлікіх. Што датычыць апошняга з пералічаных твораў, то пра яго можна сказаць, што ён адзін з нямногіх, дзе паэтка выкарыстоўвае народную рытміку, інтанацыю, метафару ды іншыя выяўленчыя сродкі, творча перапрацоўваючы іх. Вось адзін з прыкладаў, дзе ўсе моманты выступаюць вельмі выразна:

Зялёным лугам ішла Купала,

Чорныя косы ў росах купала,

Вымаклі косы, вымаклі вочы –

Што ж ты кароткі, лёс мой дзявочы?

А некаторыя тэмы проста нехарактэрныя для паэзіі Алы Клемянюк, яны для яе далёкія і нават чужыя, хоць іншы раз і сустракаюцца ў яе творчасці. У першую чаргу гэта вершы на гістарычную і патрыятычную тэматыку. Адзіным вершам-выняткам можна назваць "Адгукніцеся мне, хто мяне разумее...", дзе, мусіць, упершыню грамадзянскія матывы арганічна спалучаюцца з унутраным, інтымна-задушэўным светам паэткі.

Адгукніцеся мне, хто мяне разумее!

Клічу я не сяброў – аднадумцаў заву,

Не братоў па крыві, а братоў па надзеі,

Тых, хто верай пустой не марыў галаву...

У гэтым вершы яе радкі гучаць як заклінанні, як крык, як боль сэрца. Як кожны сапраўдны паэт, яна гаворыць прарочыя словы, глядзіць у будучыню, у сённяшні і заўтрашні дзень:

Няўтульны свой край непрыхільныя дзеткі

Самазванцам аддалі на сорама і гвалт.

Я выходжу шукаць, ды не папараць-кветку,

Я збіраю братоў – апошні парад.

Як я сказаў у пачатку свайго слова на дарогу, Ала Клемянюк вершы не высеждае, яны ідуць з глыбіні яе душы самі, нараджаюцца і спяваюць самі, і іншы раз здаецца, што яны не слухаюцца яе, а жывуць як бы асобным самастойным жыццём... Ала Клемянюк – паэт ад нараджэння. Дастаткова толькі паглядзець у вочы, каб пераканацца ў гэтым. Глыбіня, з меланхалічнай задуманасцю, яны, здаецца, працінаюць наскрозь. Такія людзі, знешне самастойныя і незалежныя, тым не менш, вельмі безабаронныя і кволыя ў жыцці. Неардынарныя ў думках і паводзінах, яны іншы раз шакіруюць акаляючых іх людзей сваім падыходам і стаўленнем да тых ці іншых падзей і жыццёвых фактаў. Яны – паэты і гэтым усё сказана.

Міхась КАЗЛОЎСКІ



## ЭПІСТАЛЯРНАЯ СПАДЧЫНА

## Ліст Паўліны Мядзёлкі да М. Ермаловіча і Г. Кахановіча

14.04.69

Браткі даражэнькія, Мікола і Генадзь!

Даруйце, што так даўно не пісала вам, а столькі сабралася ўсяго ўсякага расказаць, што ў лісце не змесціцца, і чакала, што хутка вярнуся на радзіму, пабачымся і пагутарым.

Завялася перапіска з Людвікай Войцік (Зоська Верас) – в. цікавыя лісты ад яе. Прывяла мне адрас Паўла Карузы (ці вы ведалі яго з 1947-8 гг., калі ён працаваў у Маладзечанскім Доме нар. творчасці?) У 1948 г. ён другі раз трапіў пад калёсы культуры і апынуўся аж у Краснаарскім краі. Як і час я перапісвалася з ім, пасылала яму ноты, а пасля чамусьці перарвалася наша перапіска. Я доўга шукала яго, распыталася і ўжо думала, што яго на свеце няма. Аказваецца, ён з 1957 г. жыве ў Вільні. Напісала яму. Адгукнуўся каротчым лістом. Абяцаў праз дзень-два напісаць поўную справядзачу аб сваім жыцці-быцці, але нешта марудзіць з гэтай “справядзачай”.

Ядзя Рамановіч (племніца Я. К.) піша, што мае вялікія неспрыемнасці. Заг. масавага аддзела музея Я. К., член СП, у № 12 “Маладосці” напісаў “пасквіль не толькі на Я. К.-лу. Але на ўсіх нашых старых пісьменнікаў” – “на кожнай старонцы адны памылкі”. Я чытала яго “Спадчыну” ў “Маладосці”. Нічога не магу сказаць аб праўдзе падзей тых гадоў, калі я не была ў Менску, але, чытаючы фрагменты эвакуацыі Я. К. з Менска ў 1941 г. і прыездзе яго ў Маскву, я смяялася б,



Паўліна Мядзёлка (унізе) з сяброўкамі. 8.01.1914 г.

каб не было сумна... Бражня! Я ж то добра ведаю, як гэта было! Шкада, што не чытала ў “Звяздзе” адказу гэтаму Клазу з боку Астрэйкі і Ня-хы. Ядзя просіць мяне апісаць пастаноўку “Паўлінкі” ў Пецярбургу ў 1913 г., пытаецца, колькі гадзіннікаў прыпаднеслі Янку ў 1913 г. – адзін ці два. Гэта пытанне, мабыць, у сувязі з арт. Шаравойскага ў Ліме пад рубрыкай “З архіўных паці” аб першай пастаноўцы “Паўлінкі”. Дарэчы, мне прывяла ад траіх выразкі з Ліма, а ў іншых лістах дыпламатычна пытаюцца, ці чытаю я ЛіМ. Дык вось – гэтыя два допісы ў “Нашай Ніве” пра першую пастаноўку “Паўлінкі” я даўно ўжо ведаю. Яшчэ пры жыцці цёткі Уладзі, калі я ў Менску, працягваючы над сваімі “Сцежкамі”, кіталася ў Лен. біб-цы ў старых падшыўках нашых газет. Я зрабіла выпіскі гэтых допісаў і спыталася ва Уладзі, дзе ж была першая пастаноўка – у Вільні ці Пец-гу?

– Янка казаў, што ў Пецярбургу. – цвёрда адказала.

– А вось жа ў “Н. Ніве”, – паказала ёй выпіскі.

– Не ведаю, нічога не разумею...

А я добра памятаю, што пасля вечарыны з “Паўлінкай” Янка праводзіў мяне на кватэру а гадз. 4 ночы і, не заходзячы на сваю кватэру ў Эп.-Шыпілы, накіраваўся на вакзал, каб паспець у Вільню на пастаноўку “Паўлінкі”. Цяпер і я разгубілася і не ведаю, дзе і калі была першая.

Цяпер адносна залатога гадзінніка. У Пцб. на сцэне Янку прыпаднеслі залаты гадзіннік з надпісам на крышцы “Бацьку “Паўлінкі” ад беларускіх студэнтаў у Пецярбургу” (і дата). Гэты гадз-к я бачыла яшчэ ў старым будынку музея ў вітрыне экспазіцыі, а вось аб віленскім падарунку залатога гадз-ка я ніколі не чула ні ад Янкі, ні ад Уладзі. Ніколі яго не бачыла і была здзіўлена, калі прапачыла ў допісе ў Н. Н., што і ў Вільні яму прыпаднеслі такі гадз-к “ад віленскіх беларусаў”. Ядзі Рамановіч я так і напісала і паслала ёй выпіску з “Нарачанскай Зары” № 12 за 1968 г. з выказваннямі гр. Давідовіч аб вечарыне з “Паўлінкай” у Пц-гу. А сама я

з’ездзіла да К. Буйло – ці не ведае яна што ў гэтай справе. На пастаноўцы ў Вільні ў 1913 г. яна не была. Аб віленскім гадзінніку яна таксама нічога не чула і не бачыла ў Янкі. Праўда, у Янкі быў залаты гадз-к, які ён насяў на руцэ. Але гэты быў пазнейшага вырабу, не такі вялікі, як пецярбургскі (яна яго бачыла), але такі, сярэдняга памеру, які і цяпер ёсць мужчынскія гадз-кі, наручныя.

А неспрыемнасці ў Ядзі, мабыць, ад таго, што Шаравойска падзвара, нібы яна ўтайла гэты віленскі гадзіннік. Дык вось якая каша заварылася!

“Каласы” Ул. Караткевіча мне прывяла яго маці – Надзея Васільеўна – з яго надпісам. А кнігі Стральцова пра М. Багдановіча не бачыла. Можна знайсці ў кнігарнях Менска. Даўно хачу вярнуцца дамоў, але мяне не пускаюць, пакуль не ўстаткуецца надвор’е. Яно то праўда – частая змена надвор’я выбівае мяне з нормы, да таго пагане адчуванне, што на нагах не магу ўтрымацца. Аднак памаленьку збіраюся, пакуюся, частку ўжо адаслала пасылкай паштовай, каб лягчэй было з сабой цягаць у дарозе.

Сц. Александровіч прывяла мне сваю рэцэнзію на мой рукапіс (тры гады яму спатрэбілася, каб напісаць 1,5 стар. машынапісу!). Рэцэнзія вельмі добрая, у якой падкрэслена, што кнігу трэба абавязкова выдаць. Марыя Канст-на павядоміла, што ў сакратарыяце СП абмяркоўвалі гэту рэцэнзію і будуць гаварыць з Канававым аб аднаўленні ў выд. плане маіх успамінаў. Але я так ужо зняверылася, што не чакаю нічога добрага. Хай сабе робяць, што хочуць! Мне ўжо стала гэта аб’явавым.

Ларыса Антонаўна часта мне пісала. ЗІВ я паслала ёй пасылку, але вось і сёння няма ад яе ліста, і не ведаю, ці дайшла пасылка. Мо’ яе Янка захварэў, ці яна сама. Непакуюся.

Думаю каля 20/IV ці 22-га крануцца ў дарогу. Затрымаюся на дзень-два ў Менску – і дахаты. Летам хачу з’ездзіць у Вільню, пабачыцца з Зоськай Верас, Кірузам. Заедуся і да вас, калі будзеце дома.

Сардэчнае прывітанне вам асабіста і вашым жонкам.

Паўліна.

## ПАЭЗІЯ

Вольга Грыц нарадзілася ў 1977 годзе ў вёсцы Доры Валожынскага раёна. Пасля заканчэння школы вучылася ў Маладзечанскім музычным вучылішчы імя М. К. Агінскага на аддзяленні народнага мастацтва. Цяпер вучыцца на IV курсе Гродзенскага ўніверсітэта імя Я. Купалы. Акрамя вершаў, захапляецца вырабам адмысловых выцінак.



Вольга Грыц.

\* \* \*

Скончыўся дзень,  
Зоркі ў небе заззялі,  
Вечнасць адчыніла дзверы,  
Стома заплішчыла людзям вочы.

Калі ў небе з’яўляюцца зоркі,  
Калі ноч ахінае зямлю,  
Дрэвы ў неба распрастаюць крылы  
І ўбіраюць у сябе цішыню.  
Каб жа ім ды птушыныя лёсы  
Паляцелі б яны ў вышыню.

Смутак глядзіць у вочы  
Люстэлюцца ў слязе  
Табе з надыходам ночы  
Ён моі свае нясе  
Ён думкі твае ахопіць  
Агнём, што нутро пачэ  
А толькі засвеціць сонца  
Ён у нікуды ўцячэ.

Холадам прадзімае душу  
Шэры лютаўскі вечар  
Сіняе шкло – кавалак змерзлага дажджу  
Думкі лятуць у бясконцае цямяючае неба  
Да зорак блукаць, каб вярнуцца дажджом  
І ператварыцца ў празрыстае шкло  
І прапушчаць холад, што  
Прадзімае душу наскрозь.

\* \* \*

Маўкліва.  
Дрэвы застылі ў чаканні ночы  
Хмары зацягнулі футрам неба  
Заплішчылі зоркам вочы  
Маўкліва.  
Ліхтары гараць на мокрым асфальце  
Ім не да пас  
Бо нават гадзіннік на вежы  
Моўчкі паказвае час –  
Час надыходу ночы.

\* \* \*

Халадна, няўтульнасць  
Нікому непатрэбнасць  
Дождж. Сцюдзёныя кроплі  
Счарнелае мокрае лісце –  
Учора золата – сёння зямля  
А калісьці – кроплі дажджу,  
Што марудна прайшоў –  
Штосьці пэўна шукаў  
І, мабыць, не знайшоў.

\* \* \*

Ноч. На душы цяжар.  
Чаму? Сама не ведаю, на жаль.  
Шчымымі сэрца стала нежак біцца.  
Чаму? Напэўна, нечага баіцца.  
Ноч. Хачу я памаліцца – табе, мой Божа,  
Мне дапамажы: пераадолець, зразумець, дайсі  
Да глыбіні жыцця, быцця, зямлі,  
Да шчасця, да кахання, чысціні,

Парваць ланцуг, што думкі мне скаваў,  
Знайсі свой шлях, што шмат разоў губляў,  
Прабач мне, мой Бог,  
За ўсё, што я не змог,  
Што страціў, не аддаў, не абярог –  
Прабач мне, мой Бог.

\* \* \*

Здаецца мне,  
Што дрэвы – гэта людзі  
І, пэўна, за якіясьці грахі  
Стаяць навечна ўкопаныя мусяць  
У лузе, пры дарозе, ля ракі.  
Падобны вобраз іх на чалавека.  
Прыгледзьцеся: у іх вачах пакора і любоў,  
А стомленыя плечы  
Апушчаны пад цяжарам грахоў.

\* \* \*

Я іду па нябеснаму шляху  
Я блукаю між зор  
Чую голас, які ўсё кліча  
Мяне за сабой  
Я шукаю між зор голас той  
Я блукаю у цемры між зор  
Пад нагамі прастор.

\* \* \*

Шуміць нястомны дождж –  
Аб вечнасці жыцця,  
Аб безупынным часе мне гаворыць.  
Шуміць нястомны дождж  
Апаўшага лісця,  
Ён абмывае цела.  
Яго непакоіць нястрыманасць слязы,  
Міжволі з воч упаўшай  
У цемне ночы, у непраглядны змрок.  
І вось ужо, здаецца, незнарок  
Калюжына заззяла зоркай ярка,  
Ды вецер наліцеў павольна,  
Потым шпарка  
Пабеглі хвалі, рабізна, кругі,  
І мне пачулася – як голасам тугі, самоты,  
Неспакойнасці і святасці –  
Шуміць нястомны дождж у вышыні.

Зорка, чаму адзінокай  
Здаецца сярод тысяч зор?  
Чаму святлом цямяным  
Асвятляеш начны прастор?  
Зорка, чаму слязой  
Вяртаешся ў ранні?  
Чаму патухаеш назаўжды  
У безнадзейным чаканні?

## СПАДЧЫНА

## Мемуарная літаратура і крэйзнаўства

(Працяг. Пачатак у №№ 13-14)

Сярод падарожнікаў праз Беларусь быў і пасол Свяшчэннай Рымскай імперыі Сігізмунд Герберштэйн (1486-1556). Ён зрабіў вывад: “Бліжэй да ўсіх да Масковіі Літва. Я гавару цяпер не пра адну толькі вобласць, але аб краінах, якія да яе прылягаюць і разумеюцца пад агульнай назвай Літва”. Гэта ўжо сведчанне таго, як разумелі нашу этнічную тэрыторыю замежныя госці. А вось пад “Белай Руссёю” тады, напрыклад, Мацей з Мехава разумей Уладзіміра-Суздальскае княства. Прыкладна так разумей Беларусь і Я. Рэйтэнфельс, венецыянец па паходжанні. Напрыклад, С. Хейс называў Дуброўну пагранічнай крэпасцю паміж Масков-

іяй і Літвой. І. Корб тое ж сказаў пра Шклоў, а прыкладна тое ж самае рускі дзяк Т. Карабейнікаў пра Оршу /Аршу/, адзначыўшы, што гэта горад мураваны.

Падарожнікі далі цікавую геаграфічную характарыстыку рэкам, азёрам, балотам, пушчам, землям, клімату Беларусі. Праўда, часам аўтары гіпербалізуюць беларускія горы. Напрыклад, С. Хейс праязджаў каля Радашкавічаў праз “высокае ўзгор’е на некалькі міляў”, ці ад Трок да Слоніма “праз ляс і горы”. Іншыя прыкметы на нашай зямлі “бізонаў, буйвалаў, ласей”. Ёсць у тых аўтараў нямецкая крэйзнаўча-этнаграфічная замалёвак. Той жа Герберштэйн апісаў падарожжа са Смаленска ў Дуброўну як цяжкае, асабліва для купцоў,

якія везлі збожжа, плёнку, паташ. “Калі мы плылі ракой, з купцоў здзіралі мыта. Часта на іх шляху траплялі плаціны млыноў, хоць на сплавных рэках і забаранялася будаваць. Усё ж млынаўласнікі іх будавалі. Нават купцам часам даводзілася раскопваць тыя плаціны, а праплываць з цяжкім грузам той бар’ер – закопваць”. Аўтары апісваюць фактычна ўвесь транспарт, што меўся тады ў беларусаў.

Падарожнікі часта апісвалі самі дарогі. Аўтары кожны раз называлі мясціны, праз якія пралягалі іх шляхі. Так, І. Корб апісаў сваю паездку з Ашмян да Ракава: “Нязмерныя лясны, непраздзіныя дарогі, заслоненыя дрэвамі, часта затрымлівалі нас... Каб пракласці шлях, даводзілася ламаць галлё, ссякаць шмат-

гадовыя дрэвы”. Ёсць апісанні некаторых населеных месцаў, што заўсёды мае выключную каштоўнасць для крэйзнаўцаў. Напрыклад, пра той жа горад Арш /Орша/ сказана, што ён “мураваны, стаіць на Няпры /Дняпры – Г. К./ – рацэ, на беразе... а ў горадзе на пасадзе сем цэркваў”. П. Персан пісаў, што ў Беларусі шмат гарадоў і замкаў, якія “пабудаваны пераважна з дрэва”. Ці вось што пісаў у 1593 г. С. Хейс, пабываўшы ў беларускай Начы: што яна пабудавана ўсяго дзевяць гадоў назад, а яе жыхароў кароль на дваццаць гадоў вызваліў ад падаткаў і павіннасцяў.

Пра Менск пісалі розныя аўтары, і кожны з іх бачыў сваю прыналежнасць. П. Талстой у 1697 г. сказаў наступнае: “Каменнай пабудовы

было тут няма”. Асабліва ён указаў на дамінуючае становішча камяніц пана Глябовіча і ваяводы К. Завішы. На Свіслачы яму кінуўся ў вочы вялікі млын на чатыры камяні, а за той ракой млын значна драўляны”. Г. Тэктандэру падалося так: “...увесць збудаваны з дрэва”. А вось Б. Тэнер сказаў больш як этнограф: “Гэты горад вялікі, шырока раскінуўся ён па ўзгорках і далінах. Нядрэныя і вельмі вялікія цэрквы схызматыкаў /праваслаўных – Г. К./ і цяпер робяць горад прыватным. Вобраз жыцця і вопратка, асабліва жаночая, у параўнанні з іншымі больш прыгожыя”.

Каштоўныя назіранні над беларускай даўняй пабудовай аўстрыйскі пасол Даніэль Бухаў, які, не разумеючы зна-



чэння ў гістарычным мінулым курганаў, назваў іх “штучнымі ўзвышэннямі, якія мясцовыя жыхары называюць павойму – “курганы”. Ён з прыемнасцю для сябе адзначыў, што гэтыя помнікі маюць свае легенды, і людзі расказваюць іх з задавальненнем.

Працяг будзе.  
Генадзь КАХАНОЎСкі.



## ПАДАННІ РОДНАГА КРАЮ

# Жменька Крэўскіх легендаў

Зямля беларуская шчодрa ўсыпаная легендамі і паданнямі. Некаторыя з іх знаходзяцца на паверхні, іх ведаюць усе. Іншыя ж, крыху прысыпаныя часам, ляжаць у памяці людской і чакаюць: а ці не знойдзецца хто, каб дастаць іх на свет боскі.

Вучні Крэўскай школы, якія наведваюць краязнаўчы гурток “Нальшаны”, вырашылі заняцца зборам мясцовых легендаў і паданняў. Перш за ўсё, успомнілі тое, што чулі калі-небудзь самі. Пасля ўзяліся распытваць аднавяскоўцаў. І ў першую чаргу, тых, хто пражыў доўгі век і трымаў у памяці гісторыі, пачутыя яшчэ ад сваіх дзядоў. Тое-сёе ўдалося выягнуць са старых кніг і разнастайных мемуараў. І кожнага разу, калі траплялі на нешта незведанае ці напauзабытае, дзівіліся: які каштоўны скарб мог пайсці ў нябыт!

Хто ведае, ці захавалася б да нашага часу легенда пра будаўніцтва Крэўскага замка, каб не запісалі яе ў XIX стагоддзі Уладзіслаў Сыракомля і Чэслаў Янкоўскі. Бо ўжо ніхто з мясцовых старажылаў не мог яе прыпомніць. І толькі з кніг гэтых краязнаўцаў вядома, што такая легенда была. Яна расказвала, што Крэўскі і Медніцкі замкі будаваліся адначасова. І ўзводзілі іх не

звычайныя муляры, а магутныя волаты. Працуючы адначасова ў Крэве і Медніках, яны пазычалі адзін аднаму малаток, перакідваючы яго ў паветры праз чатыры мілі.

Яшчэ адной з крэўскіх легендаў даў другое жыццё Юзаф Грынкевіч, наш зямляк, які пасля II Сусветнай вайны апынуўся ў Польшчы. У сваім вершы “Пра Крэўскі замак” ён пераказвае легенду, пачутую ад бацькоў яшчэ ў дзяцінстве.

Быццам бы ў далёкія часы жыла ў Крэве дзяўчына, дачка мясцовага млынара. Была яна прыгожая, набожная і прыстойная. І вось аднаго разу ў яе закахаўся жудасны дух, што гаспадарыў у лёхах Крэўскага замка. З таго часу не даваў ён дзяўчыне спакою, штоапоўначы клікаў яе ў сваё змрочнае падземельнае спатканне. У роспачы млынарова дачка зааказала ў касцёле імшу за вечны супакой духа. І вось у дзень Задушны прыйшла ў Замак працэсія з ксяндзам, каб адслужыць там малебен. Дзень быў пагодны, але ў час імшы раптоўна пачалася бura. Нечакана з падземелья выйшла хмара, ахутала млынарову дачку сваімі клубамі і пацягнула туды, адкуль з’явілася. У гэты момант заблішчалі маланкі, ударыў гром, і падземелье засыпала зямлём.

З таго часу ніхто больш не чуў пра злога духа і ніхто не трывожыў мясцовых дзяўчат.

Легенда пра паходжанне назвы Крэва аказалася больш жывучай, чым дзве папярэднія. І няхай спрачаюцца вучоныя-гісторыкі, адкуль яна пайшла: ці ад наймення племені крывічоў, ці ад імя літоўскага паганскага жраца Крэва-Крэвейты, усё роўна мясцовыя жыхары будуць стаяць на сваім: у аснове назвы – слова “кroў”. У старажытныя часы на нашых землях адбылося жорсткае пабоішча. Пасля яго вада ў мясцовай рэчцы была чырвоная ад крыві. І таму назвалі гэту рэчку Краўлянкай, а паселішча, якое тут узнікла – Крэвам.

Сярод маляўнічых крэўскіх пагоркаў сваёй веліччу і прыгажосцю вылучаецца Юрава гара. Знаходзіцца яна адразу лядзямка і па колькасці складзеных пра яе легендаў можа паспаборнічаць са сваім таямнічым суседзем. Даследчыкі лічаць, што названая гара ў гонар хрысціянскага святога Юрыя. І сапраўды, старажылы ўспамінаюць, што калісці на веснавое свята Юр’я сюды збіралася месцічкая моладзь на гуляніі. Але, разам з тым, народная фантазія дала жыццё іншым тлумачэнням назвы пагорка. Адны вам распавядаюць пра хлопца Юрку, якому



Мікола Купава. Крэўскі замак.

загадаў за нейкую правіннасць нацягнуць шапкай гару, вышэйшую за замак. І як усе здзівіліся, калі гэта работа была зробленая за адну ноч.

Ад іншых людзей можна пачуць пра другога Юрыя. Таму, быццам бы, прыснілася, што на гары ля замка закапана золата. Прачнуўшыся, Юрый кіннуўся на пошукі скарба. Залез на гару і пачаў там капаць. Капаў-капаў, пакуль не заглынуў яго пясчаны вір, што ўтварыўся на дні ямы.

Сярод легендаў, запісаных у Крэве, няма аказалася і такіх, якія расказваюць у многіх іншых кутках Беларусі. Вядома ж. Дзе ёсць замак, там абавязкова павінны быць свае прывіды, свой фантастычны падземны ход, які можа весці да самай Вільні. Таксама шмат дзе расказваюць пра царкву, што правалілася пад зямлю. Толькі ў кожнай мясцовасці гэтыя легенды маюць свае асаблівасці, свае адметныя дэталі. Калі, напрыклад, у Крэве расказваюць пра царкву, што пайшла пад зямлю, то абавязкова распавядаюць пра тое, як гэта адбылося.

Кажуць, такая царква стала калісці на вяршыні Крэўскага гарадзішча. У тыя часы жылі тут хлопец і дзяўчына, якія моцна кахалі адно аднаго. Усё было б добра, але бацькі дзяўчыны былі супраць іх шлюбу. Здаецца, закаханым трэба расстацца. Але пачуццё іх было такое моцнае, што яны не ўяўлялі свайго далейшага жыцця не разам. І тады яны вырашылі павянчацца патаемна, без бацькоўскага благаславення. Так і зрабілі. І ў той час, калі на гарадзішчы ішло вяччанне, маці маладой даведлася пра змову. “Ах, каб вы праваліліся!” – вырваўся з вуснаў разгневанай маці праклён. І ў гэты ж момант і царква, і ўсе, хто там знаходзіўся, праваліліся пад зямлю. Кажуць яшчэ, што пасля гэтага здарэння ля гарадзішча пачала біць крывічка. Гавораць, гэта – слёзы. Ці то маладыя плачуць. Што пайшлі супраць волі бацькоў і загінупі, ці то маці раскаяваліся, што ўпартасцю і гневаем сваім загубіла родную дачку.

А жыццё, тым часам, ішло далей. Людзі ў мястэчку нараджаліся і паміралі. Кажуць,

лёс жыхароў Крэва знаходзіцца ў руках таямнічай жанчыны, якая з’яўляецца тут па начах і ходзіць па замку. Апанутая ў белое адзенне, ходзіць яна і час ад часу східае з замкавых муроў па камені. А скіне – то ў Крэве хто-небудзь памірае.

Расказваюць яшчэ, як адзін чалавек захацеў пакончыць з жыццём, скочыўшы з высокай замкавай вежы. Але ў апошні момант паўстала перад ім постаць той белай жанчыны. Спалохаўшыся яе, чалавек вярнуўся да хаты і распавёў усе сваё жонцы. А назаўтра ён усё роўна памёр. Відаць, гаспадыня чалавечых лёсаў перадумала, і ў падножжы замкавых муроў з’явіўся яшчэ адзін камень.

Легенды, як і людзі. Таксама маюць свае лёсы. Ды толькі гаспадарамі іх лёсаў з’яўляемся мы з вамі. Юныя краязнаўцы працягваюць сваю цікавую і карысную справу. І калі хто-небудзь мае чым напоўніць скарбонку крэўскіх легендаў – калі ласка. Рады будучы не толькі вучні, дакра-нуцца да гэтага багацця змогуць усе нашы нашчадкі.

Аляксандр КАМІНСКІ.

## МЕМУАРЫ

## Чужы на Бацькаўшчыне

Мінула шмат гадоў, але той канцэрт мне запамніўся на ўсё жыццё.

Тады, у 1961 годзе, я вучыўся на філалагічным факультэце Белдзяржуніверсітэта. А ў вольны ад заняткаў час хадзіў на рэпетыцыі ў студэнцкі хор. Нашым спеўным калектывам кіраваў тады славуты Рыгор Шырма. Вядома, маючы такога знакамітага мастацкага кіраўніка, хор хутка стаў вядомы не толькі ў Беларусі, але і за яе межамі. І хутка яму было прысвоена званне Народнай харавой капэлы.

Аднаго разу Рыгор Раманавіч прыйшоў на рэпетыцыю ў нейкім святочным і ўзнёслым настроі. Калі мы падрыхтаваліся развучваць новую народную песню, ён абвёў нас сваім бацькоўскім позіркам і ўрачыста-таямнічым голасам сказаў:

– Да нас з Прагі прыехаў на гастролі выдатнейшы беларускі спявак Міхал Забэйда-Суміцкі. Спявак сусветнай славы. Я маю некалькі запрашальных білетаў на яго канцэрт, які адбудзецца ў актавай зале кансерваторыі. Усіх парадаваць не магу, але ты з вас, хто акуратна наведваў усе рэпетыцыі, змогуць заўтра пачуць голас знакамітага спявака.

Мы пачалі распытваць пра ў Рыгора Раманавіча пра Забэйду-Суміцкага, прозвішча якога мы чулі першы раз, пра яго спеўныя поспехі, але ён больш адмоўчаўся, толькі паведаміў, што спявак апынуўся на чужыне не па сваёй волі. Мы здагадаліся, што мастацкаму кіраўніку не хацелася казаць пра цяжкі і пакутлівы лёс М.Забэйды-Суміцкага, шмат гаварыць пра яго вялікі талент, адданасць Бацькаўшчыне, якую ён праніс праз усе жыццё, любоў да роднай песні і матчынай мовы.

Нічога дзіўнага тут не было: тым часам у былой БССР набірала сілу дэнацыяналізацыя.

Пад канец нашай гутаркі Рыгор Раманавіч прызнаўся:

– З Міхалам Іванавічам я знаёмы даўно. Яшчэ з Вільні. Гэта было пры польскім часе. Пасля кожнага канцэрта студэнты-беларусы выносілі яго з залы на руках.

– А тут, у Мінску, могуць цяпер вывесці пад рукі, – нехта з нас паядаў пажартаваў.

Рыгор Раманавіч спакмурнеў і змоўк.

У той вечар пашчасціла: адно запаражэнне наш мастацкі кіраўнік пакінуў мне. Я з нецярплівасцю пачаў чакаць заўтрашняга дня, каб пайсці на канцэрт.

Кансерваторская зала не змагла ўмясціць усіх, хто жадаў паслухаць голас знакамітага спявака. Не выклікала сумненняў, што ўлады знарок выбралі для канцэрта Забэйда-Суміцкага гэтае невялічкае памяшканне, каб туды трапіла абмежаванае кола людзей. Ды і сачыць за паводзінамі людзей было лягчэй.

Спяваў замежны артыст – гошць на сваёй роднай зямлі – прачула і натхнёна сакавітым першым тэнарам. Яго рэпертуар быў насычаны арыямі з опер, чэшскімі, польскімі песнямі. Але асаблівую ўвагу і сваё спеўнае майстэрства ён аддаваў матчынай роднай песні. Часта, спеўшы беларускую песню, даставаў з кішэню хустачку і прыкладаў яе да вачэй. Зала гарача яму апладыскавала. Пасля кожнай песні і апладысменту знамяніты спявак звяртаўся да слухачоў, распавядаў пра сваю



Міхась Забэйда-Суміцкі (з кветкамі ў руках) з хорам Рыгора Шырмы. Вільня, 1936 г.

творчую біяграфію. А часта кідаў у залу і крытычныя заўвагі пра тое, што дзеецца ў роднай яму Беларусі.

Па-майстэрску праспяваўшы “Зялёны дубочак”, ён раптам звярнуўся да слухачоў:

– Вось мой акампаніатар, чэх, пахадзіў сёння па вуліцах Мінска, паслухаў, як тут людзі гавораць, і кажа мне: “Пан Міхал, я не ведаю, куды мы прыехалі на гастролі. У васкую Беларусь ці ў Расію? Тут жа ўсе гавораць па-расійску.

Можа, мы памыліліся і не ў той цягнік ускочылі?”

Зала пасля гэтых слоў сціхла, нібы замёрла. Але не надоўга. Хутка на першых крэслах пачулася спярша злоснае, нібы вужачае, шыпенне, а затым цвёрды і рэзкі голас:

– В самом деле, вы сели не в тот поезд!

– И давно в нем едете! – падтрымаў яго з кута залы яшчэ адзін правакатар.

Прыхільнікі таленту і

выдатнага спявака і патрыётаў, што сабраліся тут, нібы кіпнем абдалі. Стала сорамна, балюча і крыўдна за тых людзей, якія прыйшлі сюды, выконваючы заданне абразіць, збэсціць спявака. Але Забэйда-Суміцкі не разгубіўся:

– Я еду ў правільным кірунку, да сваёй Радзімы. Гэта вы не туды прыехалі і спыніліся не на тым прыпынку. Заблудзіліся, панове!

У адказ зала ўзарвалася апладысментамі.

Мікола КАПЫЛОВІЧ.



## ПАМЯЦЬ



Майклівія сведкі мінулага

## Гістарычныя камяні Вілейшчыны

На тэрыторыі Беларусі, асабліва ў паўночнай і цэнтральнай яе частках, шырока распаўсюджаны валуны, якія былі прынесены сюды ледавіком з Фенаскандынавіі. Мноства валуноў засталася і на Вілейшчыне. З'яўляючыся неад'емнай часткай навакольнага асяроддзя, валуны знайдуцца ў душойнай культуры беларускага народа. Культ камянёў узнік яшчэ ў каменным веку. У значнай ступені культвалі валуны, звязаны з язычніцтвам. Пазней старажытныя культы ўліліся ў хрысціянскія культы святых месцаў і святых рэліквіяў. Валунам пакланяліся, прыносілі ім у ахвяру манеты, ежу, тканіны. Камяні атысямлялі з людзьмі, з чортам. Такія валуны маюць спецыфічныя назвы і аэяны паданняў.

Вывучэнне культавых камянёў Вілейшчыны распачалі яшчэ ў сярэдзіне мінулага стагоддзя А. Кіркор, К. Тышкевіч, пазней былі А. Сапуноў, Е. Раманаў, Ф. Пакроўскі. У 1930-я гады валуны Вілейшчыны вывучалі польскія геалагі.

Разнастайнасць культавых камянёў прывяла да неабходнасці іх кваліфікацыі, што і было зроблена вучонымі Акадэміі навук Беларусі. Яны былі падзеленыя імі на два асноўныя тыпы: культавыя валуны і культавыя вырабы з валуноў. Абодва тыпы дзеліцца на класы, а класы, у сваю чаргу, дзеліцца на віды. Культавыя валуны падзелены на пяць класаў. З класа магических валуноў на Вілейшчыне, у першую чаргу, адзначаюцца камяні-следавікі і камяні-скарбнікі. Да нашага часу захаваліся камяні-следавікі з вёскі Бараўцы. Цяпер ён знаходзіцца каля будынка ..... імя М. Ю. Сілівановіча. На паданні, на камяні сядзеў Бог і пакінуў на ім адбіты пятак – дзве ямкі яўна штучнага паходжання дыяметрам каля 5 см, што дае падставу аднесці дадзены культавы камень да класа крыптагенных валуноў – да валуноў з ямкамі і выемкамі. Яшчэ адзін камень-следавік ляжыць на беразе ракі Нарач у в. Вайдзені. На ім ёсць выемка прыроднага паходжання, якая па форме нагадвае след стапы нагі чалавека.

Паблізу вёскі Вязын быў камень-скарбнік, пад якім, згодна з паданнем, шведы зарылі скарб. У в. Селішча быў камень з высечанай на ім падковай. На паданні, пад каменем схавалі золата французы пасля паходу на Маскву. Яшчэ адно паданне пра схаваны скарб звязана з шырока вядомым Варацішчым камянём.

Цікавым класам культавых валуноў з'яўляюцца анімістычныя валуны, альбо прэваратні. Гэта адгалоскі вераванняў у тое, што камані раней маглі быць жывымі істотамі. Найбольш распаўсюд-

жання паданні пра арагата, які акамянеў разам з валамі за тое, што працаваў на Вялікідзень. Такія камяні вядомыя ля вёсак Клесіна, Кузьмічы. К. Тышкевіч пісаў, што, па паданні, Варацішчын камень з в. Камена – гэта арагата, ператвораны ў камень за тое, што арагата на Вялікідзень. Каля в. Сцебярэкі ёсць камяні з высечанымі на іх значкамі. Мясцовы жыхары называюць іх "Быкі каменныя" і расказваюць тое ж паданне.

У Беларусі вядомы дзесяць камянёў-шаўцоў і камянёў-краўцоў. Адзін з такіх помнікаў – самы буйны валун у Вілейскім раёне – знаходзіцца ля в. Куранец. Валун завуц Гомсін або Комсін Камень. На паданні, на гэтым месцы стаяла хата шаўца Гомсіна, ператвораная ў камень за тое, што ён шыў абутак на Вялікідзень.

У Беларусі даволі шырока распаўсюджаны валуны, якія, па паданнях, звязаны з чортам. На Вілейшчыне Чортаў камень вядомы ля Жукаўка. На яго верхняй плоскасці вылучалася штучнае паглыбленне. Дадзена вала, якая збіралася ў ім, лічылася лекавай. Гэтай вадой лячылі дзяцей ад перапуду. Такія звесткі даюць падставу аднесці камень да групы валуноў-гойбітаў, якія, па павер'ях, дапамагаюць ад розных хваробаў. Найбольш вядомым культавым камянём Вілейшчыны з'яўляецца валун, які знаходзіцца ў в. Камена на беразе Віліі. На ім высечаны крыж з дзвюма перакладзінамі і надпіс "Варацішчын Хрэст". Адсюль і назва каменя. Некаторыя даследнікі адносяць камень да шырокавядомых Барысавых камянёў. Аднак першапачаткова камень быў язычніцкай святыняй, пра што сведчаць дзве штучныя ямкі дыяметрам каля 5 см на вяршыні каменя. Адкрыў помнік К. Тышкевіч. Пазней камень вывучалі А. Сапуноў і вядомы этнограф Е. Раманаў. Яны адкрылі сляды другога надпісу на валуне.

Найбольш загадкавай групай культавых валуноў з'яўляюцца крыптагенныя валуны, прызначэнне якіх пакуль дакладна не вызначана. Да гэтага класа адносяць валуны са знакамі і валуны з ямкамі і выемкамі. Група з пяці вертыкальных настаўленых камянёў з выбітымі на іх незвычайнымі знакамі знаходзіцца ў лесе ля в. Сцебярэкі. На чатырох з іх выбіты розныя знакі, прычым на трох камянях выбіты знак "рог рытон". Больш нідзе на тэрыторыі Беларусі такіх знакаў не сустракаецца.

Найбольш шматлікай групай культавых камянёў Вілейшчыны – гэта валуны з ямкамі. Ямкі зафіксаваныя на шасці камянях раёна. Гэта камяні-следавікі з Бараўцоў, Варацішчын камень, а таксама камяні ля вёсак Дварэц, Вуткі,

Мішуты і Канстантополе. На плоскай паверхні каменя ля в. Мішуты высвядравана больш за 80 ямак – з'ява ўнікальная для Беларусі, а пра камень з Канстантополя гавораць, што пад ім схавана золата. Надумку даследнікаў, ямкі высвядравалі старажытны чалавек прыкладна два тысячгаддзі назад.

Асобную групу камянёў складаюць валуны, звязаныя з суднаходствам па Віліі, якія ляжалі ў рэчышчы ракі і заміналі руху. Камень "Лысіна Паца" ляжаў у рэчышчы Віліі насупраць гарадскога парку. Паходжанне такой назвы яскрава апісаў Ігнат Ходзька ў апавесці "Берагі Віліі". Яшчэ два камяні – Песнік і Тапчак – ляжалі ў рэчышчы Віліі ля в. Шведы.

Да другога тыпу культавых камянёў – культавыя вырабы з валуноў – адносяцца апапаведныя пабудовы, ідалы і каменныя крыжы. Шырока вядомы ў краіне каменны ідал з пад в. Даўгінава, які перавезены ў Мінск у музей валуноў. Вучонымі лічаць каменную скульптуру язычніцкіх ідалаў жаночага бажства.

Каштоўнымі гістарычнымі помнікамі з'яўляюцца і каменныя крыжы. На Вілейшчыне іх вядома два – з вёсак Любань і Кузьмічы.

Да пахавальных збудаванняў з каменя адносяцца магільныя вымасткі, каменныя абкладкі ў форме прастанутніка, радзей – у форме кола. Такія магільныя дзятуюцца XI-XVII стст. і адносяцца на Вілейшчыне ў пяці мясцінах. Гістарычную каштоўнасць уяўляе і надмагільны камень у лесе ля в. Зацемень, на якім выбіты надпіс на польскай мове і дата "1655".

Найбольш позняй групай гістарычных камянёў з'яўляюцца камяні, звязаныя з падзеямі пачатку XX стагоддзя. Ля в. Студзенкі ляжыць камень з надпісам на польскай мове, зробленым падчас савецка-польскай вайны. На ім выбіты і дата – "1920". Другі камень мае выбітую дату "1935" і надпіс, прысвечаны Ю. Пілсудскаму. Знаходзіцца гэты камень у в. Будзкі.

Агляд гістарычных камянёў Вілейшчыны паказвае, што ў раёне дастаткова шмат падобных помнікаў. Яны адлюстроўваюць розныя перыяды гісторыі краі. Пасля абследавання раёна ў 1997 годзе экспедыцыяй Інстытута геалагічных навук АН Беларусі найбольш каштоўныя валуны аб'яўленыя помнікамі прыроды рэспубліканскага значэння. Такімі помнікамі сталі Гомсін Камень у в. Куранец, Варацішчын Камень у в. Камена, "Каменныя валы" ля вёсак Сцебярэкі і Кузьмічы, а таксама камяні з ямкамі паблізу вёсак Дварэц, Вуткі і Мішуты.

Аляксандр ЗАЙЦАЎ.

## З ГІСТОРЫІ ШКОЛЬНІЦТВА

## Развіццё асветы ў Хаценчыцкім краі: мінулае і сучаснасць

У другой палове XIX ст. у Расійскай імперыі праводзілася школьная рэформа. Пачаўся яе на Беларусі супаў з падаўленнем паўстання 1863 г. і масавымі рэпрэсіямі, якія ахапілі і сістэму адукацыі. Закрываліся навучальныя ўстановы, выключаліся навучэнцы, замяняліся мясцовыя настаўнікі выхадцамі з цэнтральных губерняў, ужыванне ў школе беларускай мовы забаранялася. Уся сістэма адукацыі арыентавалася на русіфікацыю вучняў, выхаванне іх у духу манархізму, праваслаўя і афіцыйнай народнасці.

Але жыццё рухалася, час дыктаваў сваё. І ў гэты трагічны для краі момант было адкрыта ў м. Хаценчыцы двухкласнае, Міністэрства народнай адукацыі, народнае вучылішча. Дакладная дата пачатку работы вучылішча пакуль што яшчэ не ўстаноўлена. Толькі ў ведамасці царквы "Успенія Божай матери" в. Хаценчыцы адзначана, што "попечительство" пры школе існуе з 1880 г.

У канцы 90-х гадоў працавалі тры школы граматы і царкоўна-прыходская школа ў м. Батурына.

Народнае вучылішча давала больш ґрунтоўныя пачатковыя веды. Школы граматы адносіліся да ведамства сінгуда і мелі абмежаваную праграму навучання.

Сродкаў на асвету выдзялялася вельмі мала. Школы граматы ўтрымліваліся за кошт насельніцтва. Вось як запісана ў дэдацыі аб царкве в. Хаценчыцы святаром Сярэбранікам: "В районе Хотенчицкой церкви существует три церкви грамоты: одна в д. Будзкі, другая в д. Ловцевичи, а третья в д. Дубавое. Первая с 1893 года, вторая с 1898 года. Третья с 1900 года. Содержатся на средствах крестьян упомянутых деревень. В 1899/1900 учебном году обучалось 43 мальчика и 4 девочки. При церкви находится Хотенчицкое народное училище, в нём обучается 78 мальчиков и 14 девочек. Приходское попечительство существует с 1880 года".

У некаторых вёсках – Карпавічы, Лядзены, Беражок, Чарвякі, Скалішча ды інш. – навучанне праводзілася на хатах так званымі "дарэктарамі".

Адсутнічалі ў краі земскія школы, наколькі зямства на дадзенай тэрыторыі не існавала.

Становішча школы і настаўніцкага ў рэальнасці XIX-XX стст. было цяжкае і гартнае. Асноўная прычына: адсутнасць сродкаў. Школы ўтрымліваліся мясцовым насельніцтвам шляхам збору падаткаў згодна з рашэннем валайскага сходу. Аб гэтым пісаў "Наша нива" ў № 23 ад 21 чэрвеня 1907 г.: "З Вілейскага ўезду нам піша адзін народны настаўнік аб сваім цяжкім становішчы. На сходы пісар ска-

заў мужыкам, што настаўнікі атрымліваюць пенсію з казны. Тады сход пастанаў і ўносіць у расклад 270 руб. на пенсію настаўніку. Тым часам казна дае ўсяго 30 руб. да гэтых 270 руб. а з гэтых 30 руб. яшчэ выдзяляецца 18 руб. у пенсійную касу, так што настаўніку трэба жыць за 12 руб. у год, значыць, за тры капейкі ў дзень".

З-за недахопу грашовых сродкаў Хаценчыцкае народнае вучылішча на некаторы час закрывалася ў 1907/1908 навучальным годзе. 8 лістапада 1907 г. мужыкі сабралі сход і пастанаўлілі зноў даваць усё патрэбнае на ўтрыманне школы. Пастанаўлілі паслаць куды трэба прашэнне, адкрыць зноў школу і вярнуць настаўніка, што быў раней, – такое паведамленне зрабіла "Наша нива" ў № 34 за 1907 г.

У пачатку года ў краі настаўнікамі працавалі:

у Хаценчыцкім народным вучылішчы – Сапрык Восін Восінавіч, Пракапец Аляксей Іванавіч, Якубіцкі Уладзімір Мікалаевіч; у школах граматы в. Дубавое – Казлоў Георгій Мікалаевіч, потым Ворар Якаў Якаўлевіч; у школе граматы в. Лоўцавічы – Быкаў Мікалай Емяльянавіч.

Школы граматы в. Дубавое і в. Лоўцавічы ў 1913 годзе адзначаны святаром Баярчуком як народныя вучылішчы.

Сапрык В. В. нарадзіўся ў 1870 г. на хутары Сіўкава (цяпер Лагойшчына) Хаценчыцкай воласці. Закончыў Маладзечанскую семінарыю. Па поглядах быў эсэрам. Часта праводзіў сходы сялян, накіраваныя супраць цара і памешчыкаў, у варожых стаўленнях знаходзіўся са святаром Баярчуком Хаценчыцкага прыхода.

У лістападзе 1917 г. разам з членамі РСДРП Кажурым Уладзімірам Фёдаравічам і Ворарам Якавам Якаўлевічам усталяваў Савецкую ўладу ў воласці. Прымаў актыўны ўдзел у настаўніцкіх з'ездах. 15-16 сакавіка 1919 г. ад Вілейкі быў дэлегатом на Усерасійскім з'ездзе настаўнікаў. У 1920 г. працаваў загадчыкам аддзела народнай адукацыі Вілейскага ваенна-рэвалюцыйнага камітэта. Пасля 1921 г. (Рыжскага мірнага дагавора) жыў разам з братам у в. Мачулішчы Лагойскага раёна, працаваў у школе в. Вяргіны. Скончыў сваю працоўную дзейнасць пашта-лістам.

Акрамя грашовай праблемы, настаўніцкае ў пачатку стагоддзя хвалявала і праблема моўная, а таксама стан вучэбна-выхаваўчай работы ў народных школах. У жніўні 1908 г. газета "Наша нива" паведамляла: "У Вілейскім павесце ў прошлым тыдні быў з'езд групы народных настаўнікаў з гэтага павесце. Найбольш гаварылі аб навучанні беларускіх дзяцей у народных школах. Усе прызналі, што

школы прыносяць дзецям куды больш карысці, калі вучыць іх будучы пачынаць па-беларуску, як яны прывыклі гаварыць з бацькамі ў хаце; цяпер дзецям вельмі цяжка пазнаваць у школе адразу і незнаёмыя навукі і незразумелую расійскую мову. Казалі, што беларускі мужык лічыць родную мову сваю за "хамскую", дрэнную, брыдкую. Дый праз гэта ў сабе не бачыць чалавека, а толькі хама. Дык трэба паказаць нашаму мужыку, што яго мова – таксама людская і добрая, як усе іншыя, што і сам ён не "хам", а чалавек".

Каб шырыць гэтакія думкі, каб дабівацца навучання дзяцей у пачатковых школах па-беларуску, каб дабіцца перабудовы ўсяго народнага навучання на карысць народу і каб палепшыць жыццё настаўнікаў, усе прысутныя на з'ездзе пастанаўлілі далучыцца да "Беларускага настаўніцкага саюза". Як гэтыя словы газеты сугучны нашаму часу, як яны адпавядаюць сучасным рэаліям жыцця Беларусі, стану беларускай мовы!

У 1911 г. навучанне дзяцей было арганізавана ў в. Малявічы, а ў 1914 г. – у в. Новая Гута.

Старажылы вёсак нашага краі добра памятаюць тых, хто сеяў добрае, вечнае, разумнае ў сялянскіх хатах – Кажуру Уладзіміра Фёдаравіча, Шарамета Іосіфа.

З хатняга настаўніка пачынаў сваю педагогічную дзейнасць Яноўскі Пётр Піліпавіч. Ён нарадзіўся ў 1891 г. у в. Залескія Хаценчыцкай воласці ў сялянскай сям'і. З 1909 па 1912 гады вучыўся ў Барунскай царкоўна-настаўніцкай школе на Ашмяншчыне, атрымаў званне настаўніка царкоўна-прыходскай школы без права вучыць царкоўным спевам. З 1912 па 1960 гады – да выхаду на пенсію – працаваў на радзіме настаўнікам пачатковай школы. У 1927 г. беларуская школа ў в. Залескія была закрыта паліцамі, Пётр Піліпавіч уладкоўваецца на працу рахункаводам у гуту "Залесце". З верасня 1939 г. зноў працуе настаўнікам. У час нямецкай акупацыі працуе на гаспадарцы, з'яўляецца сувязным партызанскага атрада "Жалызняк". За шматгадовую бездакорную працу ў сакавіку 1945 г. узнагароджаны Граматай Прэзідыума Вярхоўнага Савета БССР.

У мястэчку Батурына хатнім настаўнікам некаторы час працаваў Самуіл Плаўнік, будучы псеіменнік Змітрок Бядуля. Аб гэтым паведамляе член-карэспандэнт НАН РБ І. Я. Навуменка ў сваёй кнізе "Змітрок Бядуля": "Нейкі час Самуіл Плаўнік працуе настаўнікам яўрэйскай мовы. Спачатку ў мястэчку Батурына, затым у Пасадцы. Мы вельмі мала ведаем і пра гэты перыяд жыцця будучага пісьменніка". Праца настаўніка яўрэйскай мовы была пасля вучобы Самуіла Плаўніка ў хедары в. Ілья.

Працяг будзе.  
Я. БУДАВЕЙ,  
гісторык,  
былы дырэктар  
Хаценчыцкай СШ.



Беларуская моладзь.